

Täsin holodilnik / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 23 январа, 2025

Täsin holodilnik / satiriki hekaýa

TÄSIN HOLODILNIK

Döredijilik öýüne gelenime ýarym aý töweregi bolanam bolsa, ruçkam edil garaýy mal ýaly hiç ýöränokdy. Her zat edip gördüm bolmady.

Mundan boluş bolmaz, bir zad-a etmeli. Iki eliňi burnuňa sokup boş barsaňam bir hili gelşiksiz how, işsiz adam köpdür, her kim bir zat diýer, milletiň diline duruw barmy.

"At çapanyňdan-a geçdik, eýeriň gaşyndan bir bek ýapyş" diýişleri ýaly, täze zat ýazandan-a elli bizar boldum, ýöne öňki ýanym bilen getiren romanymyň golýazmasyny bir ýitiräýmäýin. Holodilnik öňi-soňy boş dur, şoňa salaýaýyn-la. Dagaşyp ýatsa tam süpüriji aýalyň äkidip ýakaýmagam mümkindir. O zatlary birýan ýüzli edişdirip ýene-de iş stolумыň başyna geçdim. Nämedir bir zatlar ýazjak bolup ruçkamy elime alanymam şoldy welin, arka ýüzümde duran holodilnij erbet takyrdap tutuşlygy bilen sandyrady. Zähräm ýarylan ýaly bolup yzyma öwrüldim. Ol ýuwaşan ýaly etdi-de, birki minutdan ýene-de alazenzele bolup şakyrdady.

Be, bi ne boluş?! Öňem zat ýazyp bilmän otyryn, ýeri indi seňki nämäniň görgüsi diýsene?! Bu ýagdaý soňabaka meniň gaharymy getirip başlady. Halys degnama degdi. Ýok, mundan boluş bolmaz, ugruna çykmary, düzetdirmeli.

Döredijilik öýüniň direktorynyň hojalyk işleri baradaky orunbasarynyň ýanyna bardym. Ol salamymy aldy-da:

– Holodilnikli mesele bolsa onda direktoryň hut öz ýanyna baryň. Ol meselä biz gatyşyp bilmeris... Elbetde, bagyşlaň – diýip, ol hoşamaýlyk bilen meni yzyma dolady.

"Atylan ok daşdan gaýdýan däldir", direktoryň hut öz ýanyna

ugradym. Sekretar gyzyň alçaklygy meni haýran galdyrdy.

– Hormatly ýazyjy! Geçip oturyň, ynha, bir stakan gyzgynjak kofe bereýin. Bagyşlaň welin, başlyk bun bolmaz, ony ýap-ýaňyja ýygnaga çagyrdylar.

Bu adamlara ýüz bererligi barmy diýsene, düşegim ýumşady. Ol gelniň guýup beren kofesini işdämenlik bilen içip özümiň näme üçin gelendigimi aýtdym.

– Her hepdäniň anna günü direktoryň kabul edýän günü. Ertir irdenjik geläýiň. Onuň ýanyna gelip heniz ýumuşy bitmän giden adam ýok – diýip, ol ýagdaýy düşündirdi.

Men sekretar gyza minnetdarlyk bildirip baş atyp çykyp gitdim. Edil, walla, ýaga depjek ýaly, jaýyma tarap aýagym ädilmedi. Holodilnigiň şol bir takyrdysy gulaguma gelip duran ýaly boldy. Onda-munda gezmeläp gün geçirjek boldum. Alajyň näme, iru-giç tünegiňe dolanmaly ahyryn!

Uzyn gije basyrganyp ýatyp bilmedim. Dogrusy daňyň ataryna howlukdym.

Ertirlik edindim-de, etek alty-ýeň ýedi direktoryň ýanyna eňäýdim. Ol meni güler ýüz bilen garşylady. Öwrümlü gürrüň edip oturman arzy-halymy aýtdym.

– Şakyrdaş ýatyrmaýan bolsa, işlemäge goýmaýan bolsa, oňa hökman seretdireris – diýip, direktor ýylgyrdy, soňra stolunyň üstünde duran apparatlaryň biriniň düwmejigini basdy.

Ol ýüzüni apparata tarap öwürdi-de:

– Otyrmysyňyz? – diýip sorady.

Görýän welin, başlykda oýun köp öýdýän, näme, meniň oturanymy görmeýämikän. Kabinetde ikimizden başga adam-a ýok. Men ýuwaşlyk bilen ýerimden turdum. Ol "oturyň" diýen äheňde elini hereketlendirdi. Men özümi ýene-de aşak goýberdim.

Direktor gürrüňini dowam etdirdi:

– Holodilnik bejeryän oglanlaň birini meň ýanyma iberiň, garaşýan.

Edil daşky otagda garaşyp oturan ýaly direktoryň sözünü soňlap-soňlamanka bir ýigit gapydan girdi.

– Başlyk, diňleýän – diýip, ol elindäki demir gapyrjaklara seretdi.

Biz holodilnik ussasy bilen tirkeşip öýe geldiler. Ol ýaňky

gapyrjagyndan bir guraly çykardy-da, onuň bir ujuny holodilnigiň arka ýüzüne degirdi, bir ujuny bolsa gulagyna geýdirdi. Holodilnik sandyrap ses etdi.

Ýaňky ýigit meniň ýüzüme seredip ýylgyrdy.

– Agam, bagyşlaň welin, muň içindäki öz eseriňizmi? – diýip sorady.

"Be, açyp görmän onuň içinde näme bardygyny nä bilýäkä" diýip men geňirgendim.

– Dagy näme, ogurlyk edýändir öýdýäňmi? Hawa özümki. Täze ýazan romanymyň golýazmasy. Şundan bardygym neşirýata tabşyrmaly. Planda dur. Gyssagy özüm bilen.

Ol ýaňky gurallaryny ýygnaşdyryp durşuna başyny ýaýkap hyrçyny dişledi.

– Ýazyjylaryň döredijilik öýündäki holodilnikler täsindir, agam. Eseriňiz eser şekilli bolmasa, ol gygyrybir. Onuň şakyrdysyny ýatyrjak bolsaňyz romanyňyzy täzededen gowja edip işläň ýa-da başga ýerde goýuň. Düşnüklimi, ýaşuly? – diýip, ol çykyp gitdi.

– Bäý-bä-ä, her hili täsin zat bar-ow dünýäde. Bular beýläk, neşirýata bir habar beräýmäkeler çaltyrak ugradaýyn romanymy – diýip, men zöwwe ýerimden galdym.

Täçmämmet JÜRDEKOW.

Satiriki hekaýalar